

02.12.2018 - திருவருகைக்கால முதலாம் ஞாயிறு



முன்றாம் ஆண்டு

இன்றைய வாசகங்கள்

எரேமியா 33:14-16

திபா 25:4-5ab, 8-9, 10,14 (பல்லவி:1b)

தெசலோனி 3: 12-4: 2

லூக்கா 21: 25-28, 34-36

திருப்பலி முன்னுரை:

இன்று திருவருகைக்காலம் முதல் ஞாயிறு தினத் திருப்பலியைக் கொண்டாடுகின்றோம். நம் ஆண்டவரும், மீட்பருமான இயேசுவின் பிறப்பு விழாவை அர்த்தத்தோடு கொண்டாட நம்மை உரிய முறையில் ஆயத்தம் செய்ய அழைக்கும் காலமாக இக் காலம் அமைகின்றது.

ஆண்டவர் உலகுக்கு நீதி வழங்க வருகின்றார் என்றும், அவர் பூவுலகை நீதியுடனும் நேர்மையுடனும் மக்களினங்களிடையே ஆட்சி செய்வார் என்றும் இன்றைய இறைவார்த்தைகள் வழியாக நமக்குக் கூறப்படுகின்றது. நாம் பிறர் மீது அன்பு காட்டும் போது ஆண்டவர் அதிகளவு நம் மீது அன்பு காட்டுவார் என்பதையும் இன்றைய 2ம் வாசகம் எடுத்துரைக்கின்றது. அத்தோடு நம்மைத் தலைநிமிர்ந்து நிற்கும்படியும் ஏனெனில் நமது மீட்பு நெருங்கி வருகின்றது என்றும் எச்சரிக்கை விடுக்கப்படுகின்றது.

ஆகவே இக்காலத்தின் மகிமையையும் , பெருமையையும் , புனிதத் தன்மையையும் ஆடம்பரங்களாலும் , களியாட்டங்களாலும் கறைபடுத்தாதிருப்போம். இயேசுவினுடைய பிறப்பை அது குறித்துக்காட்டும் அன்பு ,பகிர்வு, எளிமை, தோழமை முதலிய வாழ்க்கைப் பண்புகளோடு பொருளுணர்ந்து கொண்டாட இறையருள் வேண்டித் தொடரும் பலியில் பக்தியோடு பங்கேற்போம்.

முதல் வாசகம்

தாவீதிலிருந்து நீதியின் தளிர் ஒன்று முளைக்கச் செய்வேன் .

இறைவாக்கினர் எரேமியா நூலிலிருந்து வாசகம்

33:14-16

இதோ, நாங்கள் வருகின்றன, என்கிறார் ஆண்டவர். அப்பொழுது இஸ்ரவேல் வீட்டாருக்கும் யூதா வீட்டாருக்கும் நான் கொடுத்துள்ள வாக்குறுதியை நிறைவேற்றுவேன்.

அந்நாள்களில் — அக்காலத்தில் — நான் தாவீதிலிருந்து நீதியின் தளிர் ஒன்று முளைக்கச் செய்வேன். அவர் நாட்டில் நீதியையும் நேர்மையையும் நிலைநாட்டுவார். அந்நாள்களில் யூதா விடுதலை பெறும்; எருசலேம் பாதுகாப்புடன் வாழும். “யாவே சித்தேனூ” என்னும் பெயரால் இந்நகர் அழைக்கப்படும்.

இது ஆண்டவர் வழங்கும் அருள்வாக்கு.

இறைவா உமக்கு நன்றி.

பதிலுரைப் பாடல்

திபா 25:4-5ab. 8-9. 10,14 (பல்லவி:1b)

பல்லவி: ஆண்டவரே, உம்மை நோக்கி, என் உள்ளத்தை உயர்த்துகிறேன்.

- 4 ஆண்டவரே, உம் பாதைகளை நான் அறியச்செய்தருளும்; உம் வழிகளை எனக்குக் கற்பித்தருளும்.
- 5ab உமது உண்மை நெறியில் என்னை நடத்தி எனக்குக் கற்பித்தருளும்; ஏனெனில், நீரே என் மீட்பராம் கடவுள்.பல்லவி
- 8 ஆண்டவர் நல்லவர்; நேர்மையுள்ளவர்; ஆகையால், அவர் பாவிக்கு நல்வழியைக் கற்பிக்கின்றார்.
- 9 எளியோரை நேரிய வழியில் அவர் நடத்துகின்றார்; எளியோருக்குத் தமது வழியைக் கற்பிக்கின்றார்.பல்லவி
- 10 ஆண்டவரது உடன்படிக்கையையும் ஒழுங்குமுறையையும் கடைப்பிடிப்போர்க்கு , அவருடைய பாதைகளெல்லாம் பேரன்பும் உண்மையும் உள்ளவாய் விளங்கும்.
- 14 ஆண்டவரின் அன்புறவு அவருக்கு அஞ்சி நடப்போருக்கே உரித்தாகும்; அவர் அவர்களுக்கு தமது உடன்படிக்கையை வெளிப்படுத்துவார்.பல்லவி

இரண்டாம் வாசகம்

கிறிஸ்துவின் வருகைக்கென்று ஆண்டவர் உங்கள் உள்ளங்களை உறுதிப்படுத்துவாராக .

திருத்தாதர் பவுல் தெசலோனிக்கருக்கு எழுதிய முதல் திருமுகத்திலிருந்து வாசகம் 3: 12-4: 2

சகோதரர் சகோதரிகளே

உங்கள் மீது நாங்கள் கொண்ட அன்பு வளர்ந்து பெருகுவதுபோல, நீங்கள் ஒருவர் ஒருவருக்காகவும் எல்லாருக்காகவும் கொண்டுள்ள

அன்பையும் ஆண்டவர் வளர்த்துப் பெருகச் செய்வாராக! இவ்வாறு நம் ஆண்டவர் இயேசு தம்முடைய தூயோர் அனைவரோடும் வரும்பொழுது, நம் தந்தையாம் கடவுள்முன் நீங்கள் குற்றமின்றித் தூய்மையாக இருக்குமாறு அவர் உங்கள் உள்ளங்களை உறுதிப்படுத்துவாராக!

சகோதர சகோதரிகளே! நீங்கள் கடவுளுக்கு உகந்தவர்களாய் வாழும் முறையை எங்களிடம் கற்றுக் கொண்டீர்கள்; அப்படியே வாழ்ந்தும் வருகிறீர்கள். இதில் இன்னும் முன்னேற வேண்டுமென ஆண்டவராகிய இயேசுவின் பெயரால் உங்களிடம் இறுதியாகக் கேட்டுக் கொள்கிறோம். ஆண்டவராகிய இயேசுவின் பெயரால் நாங்கள் உங்களுக்குக் கொடுத்த கட்டளைகளை நீங்கள் அறிவீர்கள்.

இது ஆண்டவர் வழங்கும் அருள்வாக்கு.

இறைவா உமக்கு நன்றி.

நற்செய்திக்கு முன் வாழ்த்தொலி

திபா 85:7

அல்லேலூயா, அல்லேலூயா! ஆண்டவரே, உமது பேரன்பை எங்களுக்குக் காட்டியருளும்; உமது மீட்பையும் எங்களுக்குத் தந்தருளும். அல்லேலூயா.

நற்செய்தி வாசகம்

உங்கள் மீட்பு நெருங்கி வருகின்றது.

✠ லூக்கா எழுதிய நற்செய்தியிலிருந்து வாசகம்

21: 25-28, 34-36

அக்காலத்தில்

மானிடமகன் வருகையைப்பற்றி இயேசு தம் சீடர்களுக்குக் கூறியது: "கதிரவனிலும் நிலாவிலும் விண்மீன்களிலும் அடையாளங்கள் தென்படும். மண்ணுலகில் மக்களினங்கள் கடலின் கொந்தளிப்பின் முழக்கத்தினால் கலங்கி, என்ன செய்வதென்று தெரியாது குழப்பம்

அடைவார்கள். உலகிற்கு என்ன நேருமோ என எண்ணி மனிதர் அச்சத்தினால் மயக்கமுறுவர். ஏனெனில், வான்வெளிக் கோள்கள் அதிரும். அப்போது மிகுந்த வல்லமையோடும் மாட்சியோடும் மானிடமகன் மேகங்கள் மீது வருவதை அவர்கள் காண்பார்கள். இவை நிகழத் தொடங்கும்போது, நீங்கள் தலைநிமிர்ந்து நில்லுங்கள்; ஏனெனில் உங்கள் மீட்பு நெருங்கி வருகின்றது.”

மேலும் இயேசு, “உங்கள் உள்ளங்கள் குடிவெறி, களியாட்டத்தாலும் இவ்வுலக வாழ்க்கைக்குரிய கவலையினாலும் மந்தம் அடையாதவாறும் அந்நாள் திடீரென வந்து ஒரு கண்ணியைப்போல் உங்களைச் சிக்க வைக்காதவாறும் எச்சரிக்கையாய் இருங்கள். மண்ணுலகு எங்கும் குடியிருக்கும் எல்லார்மீதும் அந்நாள் வந்தே தீரும். ஆகையால் நிகழப்போகும் அனைத்திலிருந்தும் தப்புவதற்கும் மானிடமகன் முன்னிலையில் நிற்க வல்லவராவதற்கும் எப்பொழுதும் விழிப்பாயிருந்து மன்றாடுங்கள்” என்றார்.

இது கிறிஸ்து வழங்கும் நற்செய்தி.

கிறிஸ்துவே உமக்கு புகழ்.

நம்பிக்கையாளரின் மன்றாட்டுகள்

1. எம்மீட்பராம் இறைவா, உம்முடைய திருவருகைக்காக இறைமக்களைத் தயார்படுத்தும் திருத்தந்தை, ஆயர்கள், குருக்கள், துறவிகள், பொதுநிலைப் பணியாளர்கள் அனைவருக்காகவும் மன்றாடுகின்றோம். : அவர்கள் அனைவரும் உமது பாதையை அறிந்து, அதற்கேற்ப சரியான வழிகளில் இறைமக்களை வழிநடத்த வேண்டுமென்று இறைவா உம்மை மன்றாடுகின்றோம்

2. எளியோரை நல்வழியில் நடத்துகின்ற இறைவா, உலக நாடுகள் அனைத்திலும் பசியினாலும், பட்டியினாலும், இருப்பிட வசதியின்றியும்

துன்பப்படும் அனைவர் மீதும் மனமிரங்கி அவர்களுக்கு போதிய உணவையும், இருப்பிட வசதியையும் ஏற்படுத்திக் கொடுத்தருள வேண்டுமென்று இறைவா உம்மை மன்றாடுகின்றோம் .

3. நீதியின் இறைவா, இன்றைய நாட்களிலே குடும்பத்தின் புனிதத் தன்மைக்கும், உறவுக்கும், ஒற்றுமைக்குமாக வேண்டி நிற்கின்றோம். குடும்பங்களிலே அன்பும் , ஒற்றுமையும், தோழமையும் , புரிந்துணர்வும் நிலைபெற்று: குடும்பங்கள் திருக்குடும்பத்தின் தன்மைகளைக் கொண்டு வாழவும், மேலும் பிரிந்திருக்கும் குடும்பங்களையும் ஒன்று சேர்த்திடவேண்டுமென்றும் இறைவா உம்மை மன்றாடுகின்றோம்.

4. உள்ளங்களை உறுதிப்படுத்தும் தந்தையே இறைவா! எமது இளைஞர்களை ஆசீர்வதித்து, அவர்கள் உமது சாட்சிகளாய் வாழ வழிப்படுத்தியருள வேண்டுமென்று இறைவா உம்மை மன்றாடுகின்றோம்